

Ko e Mahu'inga 'o e Akó

'E lava ke tokoni e ngaahi potufolofola mo e ngaahi fakamatala ko 'eni mei he kau taki 'o e Siasí ke mahino lahi ange kiate koe e ngaahi me'a 'oku 'amanaki mai ki ai 'a e 'Eikí mo 'Ene finangalo ke ke ma'u 'a e akó. 'I ho'o akó, kumi ki he ngaahi mo'oni fekau'aki mo hono mahu'inga 'o e akó.

Ngaahi folofola ke akó:

Tokāteline mo e Ngaahi Fuakava 88:77–80, 118; 130:18–19

Ngaahi akonaki mei he kau taki 'o e Siasí:

Na'e akonaki 'a Palesitani Lāsolo M. Nalesoni 'o pehē:



Ko e me'a ia 'a'au ke ako. He 'ikai ke lava 'o fai ia 'e ha taha ma'au. Ko e fē pē 'okú ke 'i aí, fakatupulaki ha holi ke ako. 'Oku 'ikai hoko 'a e akó ia, kiate kitautolu Kāingalotu 'o e Ngaahi 'Aho Kimui Ní ko ha faingamālie kehe pē; ko ha fatongia fakalotu ia. "Ko e nāunau 'o e 'Otuá ko e 'atamai potó" (Tokāteline mo e Ngaahi Fuakava 93:36). 'Oku mo'oni, ko 'etau akó ki he ngaahi ta'engatá kotoa. . . .

'E tokoni kiate koe ha fa'ahinga sio lōloa pehē ke ke fai ha ngaahi fili lelei fekau'aki mo e akó.

'Oua te ke manavasí' ke tulifua ki ho'o ngaahi taumu'á—'a ho'o ngaahi faka'ānauá! Ka ke 'ilo'í 'oku 'ikai ke 'i ai ha halatu'usi ia ki he lelei tahá mo e lavame'á. Ko e akó ko e faikehekehe ia 'o e *faka'amu* ke ke lava 'o tokoni'í ha kakaí mo e *malava* ke tokoni'í kinautolú. (Russell M. Nelson, "Ko e Hā Te Ke Filí?" *Liahona*, Sānuai 2015, 32)

Na'e pehē 'e 'Eletā Tēvita A. Petinā 'o e Kōlomu 'o e Kau 'Aposetolo 'e Toko Hongofulu Mā Uá:



'Okú ta 'i heni 'i he māmaní ke ta teuteu ai ki he ta'engatá, ke ako ki he founga 'o e akó, ke ako ki he ngaahi me'a 'oku mahu'inga fakatu'asino pea mo mahu'inga ta'engatá, pea ke tokoni'í 'a e ni'ihí kehé 'i hono ako 'o e potó mo e mo'oní (vakai, Tokāteline mo e Ngaahi Fuakava 97:1). 'Oku 'i ai ha fatongia ma'ongo'onga 'i he mahino ko hai kitautolú, feitu'u ne tau ha'u mei aí, mo e 'uhinga 'oku tau 'i he māmaní aí, ke ako e founga ke ako mo ako ai ke sai'ia 'i he akó. (David A. Bednar, "Learning to Love Learning," *Ensign*, Feb. 2010, 27)

Na'e vahevahe 'e Palesitani Kamila N. Sionisoni, ko e Palesitani Lahi 'o e Fine'ofá, 'o pehē:



'Oku totonu ke tau ma'u 'a e ako mo e ako faka'atamai kotoa pē te tau ala lavá koe'uhí ke tau lava 'o mateuteu. Mateuteu ke ngāue 'i he māmaní mo e Siasí. Mateuteu ke hoko ko ha kau faifale'í mo ha ngaahi hoa fakapotopoto ki hotau ngaahi malí. Mateuteu ke hoko ko ha kau faiako lelei ki he'etau fānau mo e to'u tupu 'oku tau tākiekiná. Ko e lahi ange 'etau akó, ko e lahi ange ia hotau ivi tākiekina te tau lava 'o tauhele'í 'a e lelei." (Camille N. Johnson, "Seek Learning by Study and by Faith," [BYU-Pathway Worldwide devotional, Oct. 19, 2021], byupathway.org.

Mei he *Ki Hono Fakamālohia 'o e Tó'u Tupú: Ko ha Fakahinohino ki Hono Fakahoko ha Ngaahi Filí:*

'Oku finangalo 'a e Tamai Hēvaní ke ako ma'u pē Hono ngaahi 'ofefiné mo Hono ngaahi fohá. 'Okú ke fakatou ma'u ha ngaahi 'uhinga fakatu'asino mo fakalaumālie ke ke fekumi mo manako ai ke ako. 'Oku 'ikai fakataumu'a 'ata'atā pē 'a e akó ki hono ma'u ha pa'angá. Ko ha kongá ia ho'o taumu'a ta'engatá ke hoko 'o hangē ko e Tamai Hēvaní. . . .

Fekumi ki ha ngaahi faingamālie ke fakalahi ai ho'o fakakaukaú mo ho'o ngaahi taukeí. 'E lava ke kau 'i he ngaahi faingamālie ko 'eni 'a e ako faka'atamai 'i he 'apiakó pe ako ngāué pea pehē ki ha ako mei he ngaahi ma'u'anga tokoni 'okú ke falala ki aí. Fakakau 'a e 'Eikí 'i ho'o ngaahi feingá, pea te Ne fakahinohino'í koe. 'I ho'o ako fekau'aki mo e māmani 'okú ne 'ākilotoa koé, ako foki fekau'aki mo e Fakamo'uí, 'a ia na'á Ne fakatupu 'a e māmaní. Ako 'Ene mo'uí mo e ngaahi akonakí. 'Ai ke hoko 'a e seminelí, 'inisititiutí, mo hono ako fakatautaha 'o e ongoongolelé ko ha kongá 'o ho'o ako 'i he kotoa ho'o mo'uí. (*Ki Hono Fakamālohia 'o e Tó'u Tupú: Ko ha Fakahinohino ki Hono Fakahoko ha Ngaahi Filí* [2022], 31)